



LEHEN IL-PARROĊĊA TAL-QALB BLA TEBGĦA TA' MARIJA BURMARRAD

Ottubru 2016

Nru: 399

F'Kumpanija Tajba



F'dan ix-xahar niċcelebraw diversi festi ta' qaddisin li l-parroċċa tagħna hija marbuta magħhom. Wara li nkunu temmejna Settembru bil-festa ta' San Mikiel, nibdew ix-xahar ta' Ottubru bil-festa ta' San Frangisk ta' Assisi li hu l-fundatur tal-Ordni tal-Patrijiet. Imbagħad naghmlu l-festa ta' San Luqa Evangelista li l-Knisja tagħna hija ddedikata lilu flimkien mal-Qalb bla tebgħa ta' Marija. Lejn l-aħħar infakkru lill-Papa San Ġwann Pawlu II li għandna triq imsemmija għalih fir-raħal.

Meta naghmlu l-festi tal-qaddisin aħna ma nkunux qegħdin nadurawhom u lanqas inkunu nwarrbu lil Alla. Fil-ħajja qaddisa tagħhom nagħrfu d-dinjità tal-ħajja tagħna u bl-eżempju tagħhom nersqu lejn il-qalb ħanina tal-Missier. Fihom naraw kif Alla jrid li għad inkunu aħna u bl-interċessjoni tagħhom insiru nixbhu lil Kristu.

*P.Christian Anthony Borg OFM Conv.
Kappillan*

Tista' taqra r-rivista Flimkien online:

<http://thechurchinmalta.org/en/posts/category/flimkien-magazineil-magazin-flimkien>



Il-Vangelu u s-Salib

Kitba ta' P. Thomas Calleja OFM Conv.



Fil-bidu ta' Ottubru noħorgu l-istatwa ta' San Frangisk minn niċċa biex nagħmlu festa. Meta ndawru ħarsitna fuq l-istatwa tal-Qaddis naraw li jispikkaw żewġ affarijiet. Il-Vangelu f'id waħda u s-Salib fl-id l-oħra. Il-Vangelu u s-Salib mhumiex sempliċiment dekorazzjoni biex isebbħu l-istatwa. Izda, huma l-pilastri li fuqhom San Frangisk fassal u bena l-ħajja tiegħu.

Iż-żagħżuġh Frangisk kellu l-ewwel kuntatt mal-Vangelu meta kien fil-ħabs ta' Perugia. F'dik iċ-ċella kiesħa, xi ħadd tah ktieb tal-Vangelu. Huwa u jaqra beda jsir jaf lil Ġesù. Meta nħeles mill-ħabs baqa' jaħseb fuq dak li qara fil-Vangelu u ntebaħ li Ġesù kien Dak li seta' tassew jimla l-vojt tal-qalbu. Beda jinqata' minn mal-ħbieb u jfittex postijiet għall-kwiet biex jitlob u jagħraf ir-rieda tal-Mulej. Darba waqt li kien qed jisma' l-Quddiesa sama' l-Vangelu meta Ġesù baġhat id-dixxipli biex ixandru l-Bxara t-Tajba u biex ma jieħdu xejn magħhom. Frangisku fehem li dak il-kliem kien għalih. Il-Mulej riedu jgħix u jxandar il-Vangelu. Bla telf ta' żmien beda jdur u jħabbar il-Kelma ta' Alla. Fit-Testment tiegħu San Frangisk jiftaħ qalbu u jgħid: "L-aktar Għoli nnifsu nebbahni li kelli ngħix skont l-għamla tal-Vangelu Mqaddes" (*Test. 14*). Il-Vangelu sar ir-Regola (ir-riga) li fuqha fassal ħajtu u ħajjet dawk l-irġiel u nisa li għażlu li jimxu bħalu fuq il-passi ta' Kristu.

Fil-Vangelu Frangisk skopra l-kliem ta' Ġesù: "min irid ikun dixxiplu tiegħi jrid jiċċhad lilu nnifsu, jerfa' salibu kuljum u jimxu warajja.". Frangisku għażel li jerfa' s-salib u jimxi wara Kristu. Skopra li l-ħajja ta' Ġesù mill-maxtura ta' Betlem sal-għola tal-Kalvarju

kienet mixja wahda lejn is-Salib. Il-ħajja ta' Franġisku wkoll kienet Via Sagra bil-ġarr tas-salib. Mixja li bdiet mill-kappella ta' San Damjan meta minn fuq il-kurċifiss Ġesù stiednu biex imur isewwi l-Knisja tiegħu. U kompliet sa fuq l-gholja ta' La Verna fejn Ġesù stampa l-marki tal-passjoni fuq il-ġisem tiegħu. Permezz tal-Vanġelu u s-Salib Franġisku sar tassew Kristu ieħor.

Il-Vanġelu u s-Salib f'idejn l-istatwa ta' San Franġisk iridu jkellmuna. Franġisku jistedinna nistaqsu lilna nfusna: Jien fuq xiex qed nibni il-ħajja tiegħi? Fuq il-Kelma ta' Vanġelu jew fuq dak li jgħidu n-nies, il-gazzetti, jew il-mezz soċjali? Franġisku jagħmlilna l-qalb biex inħaddnu s-Salib tagħna u nimxu kuljum wara Ġesù, imqar fit-tbatija, fil-problemi, fil-mard u f'widien mudlama tal-ħajja. Franġisku jiżgurana li Ġesù li mexa miegħu tul it-triq qiegħed jimxi magħna wkoll. U xejn ma jkun jonqosna.

Permezz ta' San Franġisk, Ġesù mill-ġdid qed joffri lilna lkoll il-Vanġelu u s-Salib.

Talba ta' San Franġisk quddiem il-Kurċifiss



O Alla,
l-aktar Għoli u Glorjuż,
dawwal id-dlamijiet ta' qalbi.

U sawwab fija
fidi vera,
tama ċerta
u mħabba perfetta.

Agħtini, Mulej,
li nħoss u nagħraf lilek
biex nagħmel
ir-rieda vera
u mqaddsa tiegħek.

Ammen.

Il-Madonna tal-Mellieha

*Mid-diskors tal-Arcisqof Mons. Charles J. Scicluna
fis-Santwarju Nazzjonali tal-Mellieha fis-26 ta' Ġunju 2016*



L-ikona tal-Madonna tal-Mellieha hija dik tal-Madonna li turina lil Binha Ġesù bhala 'it-Triq'. Dan għandu sinjifikat antik, imma wkoll sinjifikat urġentament attwali.

Kultant inħossuna qed nitilfu t-triq, biex ma nġhidx qed nitilfu l-boxxla, il-kumpass, id-direzzjoni. Il-Madonna tal-Mellieha, kif għamlet matul is-sekli tkompli b'insistenza, imma bi hlewwa kbira, tindikalna l-unika Triq, lil Ġesù. Il-kelma 'triq' ma tfissirx biss il-Mulej, li qal “Jiena hu t-Triq, il-Verità u l-Ħajja” (Ġw 14:6), għax it-titlu 'Triq' ġej mill-kliem tiegħu stess.

L-Ewwel Insara, meta kienu jfissru l-esperjenza tagħhom li sabu lil Ġesù f'ħajjithom, kienu jsejhu l-esperjenza tagħhom bhala 'It-Triq' *hodos*, għalhekk *hodegetria* – qed tindika l-*hodos*, it-triq. Din hija skoperta tal-aħħar mument imma urġenti, li aħna nerġgħu niskopru li biex ma nintilfux irridu nħarsu lejn Ġesù it-'Triq' tagħna, “It-Triq, il-Verità u l-Ħajja”.

Il-Ġublew tal-Parroċċa



Nhar **is-Sibt 15 ta' Ottubru** fl-okkażjoni tal-Festa ta' San Luqa Evangelista sa niċcelebraw il-Ġublew tal-Ħniena bhala komunità parrokkjali b'pellegrinagg fis-Santwarju tal-Madonna tal-Mellieha. **Nitilqu fid-9am** minn quddiem il-Knisja. Fid-9.30am nibdew il-mixja tal-pellegrini (li hija mixja qasira ħafna fil-wita), ngħaddu mill-Bieb tal-Ħniena u fl-10am ikollna quddiesa.

Il-Ġbir fil-Knisja

Sa mill-ewwel snin tal-Knisja l-insara ħadu ħsieb jaqsmu mill-ġid tagħhom ma' huthom billi jqieghduh f'idejn ir-rgħajja biex jużawh skont il-ħtieġa tal-komunità nisiranija. Ħafna snin wara f'kull quddiesa għadha ssir gabra ta' flus. X'isir minnhom dawn il-flus?

Tajjeb li ngħidu li l-ġbir li jsir fil-knisja flimkien mad-donazzjonijiet li jagħtu xi benefatturi huma l-uniku dħul li għandhom il-parroċċa u l-komunità tal-patrijiet. Il-patrijiet ma jkollhom xejn tagħhom personali u tal-ħidma pastorali li jwettqu fil-parroċċa u f'postijiet oħra ma jirċevux paga. Il-komunità tal-patrijiet tgħix mill-ġbir ordinarju fil-knisja u mill-offerta (elemożina ta' €5) li jagħtu dawk li joffru l-quddiesa għal xi qraba tagħhom. Dawn il-flus jintużaw għall-ħajja ta' kuljum, għall-ħlas tal-kontijiet, manutenzjoni, karità eċċ. Din il-prassi jispjegaha San Pawl meta jgħid: "Ma tafux li min iservi fit-tempju jiekol mit-tempju, u dawk li jservu l-altar jaqsmu mal-altar? Hekk ukoll il-Mulej ordna li dawk li jxandru l-Evangēlju jgħixu mill-Evangēlju." (1 Kor 9, 13-14).

Darba fix-xahar, imbagħad, issir gabra speċjali għall-parroċċa li tintuża għall-ispejjeż li jsiru fil-knisja, waqt iċ-ċelebrazzjonijiet liturġiċi u fl-appostolat tal-parroċċa. Fil-parroċċa tagħna din il-gabra tlaħhaq bejn €350 u €400 li huma ferm anqas mill-ispejjeż li jsiru ta' kull xahar. Hemm xi nies li b'mod liberu joffru donazzjonijiet oħra għal servizzi li jingħataw (eż: fl-uffiċċju parrokkjali, tberik eċċ). Grazzi għal dawn l-offerti l-parroċċa tkun tista' tibqa' taqdi dmirha. (ara Kodiċi tal-Liġi Kanonika 1260-1262)

Minn żmien għal żmien isiru gabriet oħra li jmorru għal xi missjoni partikulari tal-knisja jew bħala għajjnuna f'xi pajjiż li għandu xi ħtieġa partikulari bħal meta jkun milqut minn xi diżgrazzja jew gwerra. Dan għaliex in-nisrani għandu qalbu miftuħa għal dawk kollha li jbatu u jfittex li jaqsam il-ġid li Alla provvdiehu ma' hutu fil-bżonn.

San Ġwann Pawlu II, Papa



APPOĠĠ

L-Aġenzija Appoġġ sa tkun qed torganizza laqgħat informattivi għall-ġenituri u n-nanniet fiċ-Ċentru Parrokkjali kull *Tieni Ġimgħa tax-xahar bejn id-9am u l-10.30am*. Għal aktar taġhrif ċempel fuq 22 69 71 16 jew ibgħat email lil erica.meli@gov.mt.



Nhar il-Ħadd 30 ta' Ottubru nergħu lura għal ħin tax-xitwa. Il-quddiesa ta' filgħaxija minn dakinhar sas-Sibt 25 ta' Marzu tkun fis-6.15pm.

Soru ckejkna ... gganta fil-fidi



Il-qaddisa Madre Tereza darba qalet hekk fuqha nnifisha: Demmi Albaniz, ic-cittadinanza tiegħi hi Indjana, il-fidi tiegħi hi Kattolika. Rigward is-sejha tiegħi, jiena tad-dinja. U qalbi...jien kollni kemm jien tal-Qalb ta' Ġesù.

Skont hi, biex aħna nifmu lill-fqar, irridu ngħixu l-ħajja tal-faqar mal-fqar. Imma Madre Tereza kienet eroj ukoll minħabba esperjenza li għaddiet minnha fil-profond tal-ġewwieni tagħha. Għal ħafna snin sakemm mietet, ħassitha abbandunata minn Alla. Kellha vojta terribbli, u kienet tħoss li Alla ma jridhiex, li Alla mhux Alla, li Alla ma jeżistix. Sejhet dan iż-żmien Lejl mimli ugiegħ. Hasset li t-tbatija tagħha kienet fix-xejn. Izda l-lejl mimli ugiegħ wassalha għal għaqda aqwa ma' Alla. Fiha daqet l-għatx ta' Ġesù, ix-xenqa kbira tiegħu għall-imħabba, u qasmet mal-fqar id-deżolazzjoni tagħhom.

Madre Tereza tgħidilna hekk: "Xerred l-imħabba kull fejn tmur. Thalli lil ħadd jiġi għandek mingħajr ma jitlaq minn ħdejk aktar kuntent".

Darba xi ħadd qalilha li hu lanqas għal miljun dollaru ma jagħmel ix-xogħol li kienet qiegħda tagħmel hi mal-ifqar fost il-fqar, il-morda u l-abbandunati. Qabzet hi u qaltlu: "Lanqas jien ma naghmlu għal miljun dollaru. Nagħmlu biss għal Ġesù".

Kalendarju Ottubru 2016

- 1** Adorazzjoni Ewkaristika bejn is-6pm u s-7pm fil-Knisja.
Fil-quddiesa tas-7pm issir il-Liturġija tal-Kelma mfissra għat-tfal.
- 2** Tberik tal-annimali u l-għodod tal-biedja fuq iz-zuntier fid-9.30am.
- 3** Lejlet il-Festa ta' San Franġisk – Quddiesa u Transitu fis-7pm. (It-*transitu* huwa ċelebrazzjoni qasira li tfakkar id-dhul ta' San Franġisk fis-sema).
- 4** Festa ta' San Franġisk Missierna – Quddiesa kkonċelebrata mill-komunità tal-patrijiet fis-7pm.
- 7** Quddiesa tal-ewwel Ġimgħa tax-xahar fil-5.30pm għat-tfal (minflok il-katekezi fil-MUSEUM).
- 8-9** Bazaar organizzat mill-Kumitat Festa.
- 15** Pellegrinagg' parrokkjali tal-Ġublew tal-Ħniena għas-Santwarju tal-Madonna tal-Mellieħa. Tluq fid-9am.
- 16** Festa ta' San Luqa Evangelista – Quddiesa Solenni mmexxija minn Mons. Paul Vella fis-7pm.
- 21** Quddiesa fi Triq Papa Ġwann Pawlu II fl-okkażjoni tal-festa tiegħu. Fis-6.15pm titlaq il-purċissjoni mill-knisja u fis-6.30pm tibda l-quddiesa. Il-familji ta' din it-triq huma mhegġa jzejjnu l-faċċati tad-djar bid-dawl, xemgħat u pjanti.
- 30** Jibda l-ħin tax-xitwa. Il-quddiesa ta' filgħaxija tkun fis-6.15pm. (Fil-kappella tas-Salina l-quddiesa tas-Sibt filgħaxija tkun fil-5pm)